



'பிரிக்ஸ்' கலந்தாய்வு கூட்டத்தில், ரஷ்ய பண்பாட்டு மையத்தின் இயக்குநர் கென்னடி, ஏ. ராகவேல், 'ஜெம்' வீரமணி, மக்கள் குரல் ஆசிரியர் ஆர்.முத்துக்குமார், ஸ்டெல்லா மேரீஸ் கல்லூரி பேராசிரியை ஆர்ஜி சந்தானம், ரஷ்ய தூதர் செர்னோல் ஆன்டன், தென்னிந்திய வர்த்தக சபைத் தலைவர் கணபதி ஆகியோர் உள்ளனர்.

பிரிக்ஸ் 2019 உச்சிமாநாடு

புத்தாக்க எதிர்காலம், உத்திகளுக்கான பொருளாதார வளர்ச்சி குறித்த கலந்தாய்வு

ரஷ்ய தூதர் செர்னோல் ஆன்டன், 'ஜெம்' வீரமணி, ஸ்டெல்லா மேரீஸ் கல்லூரி பேராசிரியை பங்கேற்பு வருங்காலத்தை வளமையாக்கும் 'பிரிக்ஸ்' திட்டங்கள்: ஆர்.முத்துக்குமார் பேச்சு

சென்னை, நவ. 19-
பிரிக்ஸ்-2019 உச்சி
மாநாட்டையொட்டி, புத்தாக்க
எதிர்காலம் மற்றும் உத்திகளுக்கான
பொருளாதார வளர்ச்சி குறித்த
வட்டமேசை கருத்தரங்கு
நடைபெற்றது.

சென்னையிலுள்ள ரஷ்ய அறிவியல்
பண்பாட்டு மையம் சார்பில்,
அங்குள்ள கண்காட்சி அரங்கில்,
நடைபெற்று முடிந்த, பிரிக்ஸ் 2019
மாநாட்டின் மையப்பொருளான
புத்தாக்க எதிர்காலம், உத்திகளுக்கான
பொருளாதார வளர்ச்சி குறித்த
வட்டமேசை கருத்தரங்கு ஏற்பாடு
செய்யப்பட்டு இருந்தது. இந்த
கருத்தரங்கில், ரஷ்ய பண்பாட்டு
மையத்தின் இயக்குநர் கென்னடி
ஏ.ராகவேல் வரவேற்று பேசினார்.
நிகழ்ச்சியில், மக்கள் குரல் ஆசிரியர்
ஆர்.முத்துக்குமார் தலைமை
தாங்கி பேசினார். அப்போது அவர்
பேசியதாவது:-

உள் கட்டமைப்பு

ஒத்துழைப்பு

பிரேசில் நாட்டில் நடைபெற்ற
பிரிக்ஸ் உச்சி மாநாடு, வளரும்
நாடுகளுக்கிடையே முக்கியமான ஒரு
காலகட்டத்தில் நடைபெற்றுள்ளது.
இந்த மாநாடு புத்தாக்க எதிர்காலம்
மற்றும் உத்திகளுக்கான பொருளாதார
வளர்ச்சி என்ற நோக்கத்தை மையமாக
வைத்து நடைபெற்று உள்ளது. பிரிக்ஸ்
நாடுகள் உலகின் 42 விழுக்காடு
மக்கள் தொகையை கொண்டுள்ளது.
உலக உள்நாட்டு உற்பத்தியில் 23
விழுக்காடு, உலக வர்த்தகத்தில்
17 விழுக்காடு ஆகியவற்றை
கொண்டுள்ளது. அதேவேளை,
உலகின் பொருளாதார வளர்ச்சியில்
50 சதவீதத்தை தக்கத் வைத்துக்
கொண்டுள்ளதுடன், உலகில் 27 சதவீத
பரப்பளவையும் கொண்டுள்ளது
குறிப்பிடத்தக்கது.

பிரிக்ஸ் அமைப்பிலுள்ள அனைத்து
நாடுகளும் ஜி-20 நாடுகளிலும்
உறுப்பினர்களாய் உள்ளது
குறிப்பிடத்தக்கது. பிரிக்ஸ் உச்சி
மாநாடு ஆண்டுதோறும் நடைபெற்று
வருகிறது. 2009 ஆண்டு முதல்,
பிரிக்ஸ் கூட்டமைப்பில் இதுவரை 11
உச்சி மாநாடுகள் நடைபெற்றுள்ளது.
பிரிக்ஸ் நாடுகளின் வளர்ச்சியை
முன்னிட்டு, பிரிக்ஸ் நாடுகள்
சார்பில் 2014 ஆம் ஆண்டு, சீனாவை
தலைமையிடமாக கொண்டு, 50
பில்லியன் டாலர் முதலீட்டில் புதிய
வளர்ச்சி வங்கி தொடங்கப்பட்டது.

ரஷ்ய அதிபர் விளாடிமிர் புதினை,
இந்திய பிரதமர் மோடி இந்த
ஆண்டிலேயே சந்தித்துள்ளார்.
2025 ஆம் ஆண்டுக்குள்
இருநாட்டு வணிகம் 25 பில்லியன்
டாலரை எட்ட வேண்டும்
என்று முடிவெடுத்துள்ளார்கள்.
இருநாடுகளுக்கிடையே யான
இருதரப்பு வர்த்தக தடைகளை, 2020
ஆம் ஆண்டுக்குள் களையவும்
முடிவெடுத்துள்ளார்கள். அத்துடன்,
ரெயில்வே உள்ளிட்ட பல்வேறு உள்
கட்டமைப்புகளையும் விரைந்து
முடிக்க, ஒத்துழைப்பு முக்கொள்வது
குறித்துப் பேசப்பட்டுள்ளது.

அதேபோல், பாதுகாப்பு மற்றும்
குடிமக்களுக்கான அணுசக்தி
போன்றவற்றிலும், ஒத்துழைப்பை
வழங்க முடிவெடுத்துள்ளது.
அதேபோல், சீன தலைவர்களும்
மீண்டும் 2020 ல் சந்தித்து
பேச முடிவெடுத்துள்ளார்கள்.
பிரேசில் இந்தியாவுக்கான விசா
நடைமுறைகளை எளிமைப்படுத்தி
உள்ளது. இவ்வாறு பல்வேறு
வளர்ச்சி நடவடிக்கைகள் பிரிக்ஸ்
நாடுகளுக்கிடையே எதிர்கால நவன்
கருதி முன்னெடுக்கப்பட்டு வருகிறது
என்றார்.

பிரிக்ஸ் கரன்சி

நிகழ்ச்சியில், சென்னையிலுள்ள



ரஷ்ய தூதர் செர்னோல் ஆன்டன்
பேசியதாவது:-

ரஷ்யாவும் இந்தியாவும் நீண்ட
காலமாக இணைந்து செயல்பட்டு
வந்தது. இந்நிலையில், இந்தியா,
ரஷ்யா, சீனா ஆகியவை இணைந்து
செயல்பட்டால், உலகில் மிகப்பெரிய
வளர்ச்சி சாத்தியப்படும் என்று
எண்ணி, இணைந்த நேரத்தில்,
பிரேசில் நாட்டையும் இந்த
அமைப்பில் சேர்த்துக்கொள்வது
நல்லது என முடிவெடுக்கப்பட்டது.
அதனைத் தொடர்ந்து, பிரிக்ஸ் என்ற
அமைப்பின் முதல் உச்சி மாநாடு 2009
ல் நடைபெற்ற பிறகு, இந்த நாடுகளில்
தலைவர்கள் 2010 ஆம் ஆண்டு,
ஒன்று கூடி பேசிய பிறகு தென்
ஆப்பிரிக்காவையும் இதில் இணைத்து
பிரிக்ஸ் நாடுகள் கூட்டமைப்பு
உருவாகி, 2011 ஆம் ஆண்டு முதல்
5 நாடுகளும் இணைந்து உச்சி
மாநாட்டை நடத்தி வருகிறது.

பிரிக்ஸ் நாடுகளின் வளர்ச்சிக்காக,
2014 ஆம் ஆண்டு புதிய வளர்ச்சி
வங்கி (new development bank)
தொடங்கப்பட்டது. மேலும், பிரிக்ஸ்
நாடுகள் சார்பில் எதிர்காலத்தில்
கரன்சி ஒன்று உருவாக்கப்பட
உள்ளது. அது எதிர்கால வணிக
பரிமாற்றத்தில் மிகப்பெரிய பங்கை
வகிக்கும். அண்மையில் நடந்து
முடிந்து உச்சி மாநாட்டில், அடுத்த
பிரிக்ஸ் மாநாட்டுக்குள் பொருளாதார
வளர்ச்சிக்கான புத்தாக்கங்களை
முன்னெடுப்பது, பயங்கரவாதத்தை
முறியடிப்பது குறித்து பெரிதும்
விவாதிக்கப்பட்டது. இதற்கு பிரிக்ஸ்
கூட்டமைப்பு நாடுகள் மாட்டுமின்றி,
அனைத்து நாடுகளும் இணைந்து
செயல்படுத்த வேண்டியது முக்கியம்
என்று கூறினார்.

எதிர்காலம்

சிறப்பாக இருக்கும்

'கேப்பக்சில்' அமைப்பின்
தலைவரும், 'ஜெம்' கிராண்டைஸ்
அதிபருமான வீரமணி பேசியதாவது:-
உண்மையில் பிரிக்ஸ் கூட்டமைப்பு
என்பது மிகச் சிறந்த திட்டமிடல்
ஆகும். இங்கு முன்னரே
குறிப்பிட்டபடி, இந்த நாடுகளின்
கூட்டமைப்பு, உலக பரப்பளவிலும்,
வணிகத்திலும், மக்கள் தொகையிலும்
பெரும் பங்கை வகிக்கக் கூடியவை
ஆகும். ஐரோப்பிய நாடுகளான
ஸ்பெயின், இங்கிலாந்து,
ஸ்காட்லாந்து போன்றவை உலகையே
தனது ஆளுகைக்குள் வைத்திருந்தனர்.
அதற்கு தொழில்நுட்பம், ஆயுதங்கள்,
பொருளாதாரம் போன்றவை முக்கிய
பங்கு வகித்தது. எனவே, ஐரோப்பிய
நாடுகள் என்பது அளவில் மிகச்
சிறியதுதான். ஆனால், சிறியது
என்பதற்காக எதையும் புறந்தள்ளக்
கூடாது.

பிரிக்ஸ் அமைப்பில் உள்ள
ரஷ்யாவில் 9 நேர மண்டலங்கள்
(time zone) உள்ளது. வேறு எந்த
நாட்டிலும் இத்தகைய சிறப்பு
இல்லை. அதற்கு, அதன் விரிந்த
பரப்பளவே காரணம். நடப்பு
காலத்தில், பொருளாதாரமே உலக
ஆளுமையை உறுதிப்படுத்துகிறது.

வணிகத்துக்காக வந்த ஐரோப்பா
இங்கு ஆட்சியையே பிடித்தது
குறிப்பிடத் தக்கது. சந்தை, வணிகம்,
முதலீடுகள் போன்றவற்றை இணைக்க
தொழில்நுட்பம் உதவுகிறது. பிரிக்ஸ்
அமைப்பில் உள்ள தென் ஆப்பிரிக்கா,
ஆப்பிரிக்க நாடுகளின் நுழைவு
வாயிலாக உள்ளது. இந்தியாவுக்கும்,
பிரேசிலுக்கும் பல்வேறு ஒற்றுமைகள்
உள்ளது. ரஷ்யாவில் மக்கள் தொகை
குறைவு. ஆனால், உலக வளத்தில்
20 சதவீதத்தை கொண்டுள்ளது.
சீனர்கள் நாட்டுப்பற்று மிக்கவர்கள்
என்பதுடன், உற்பத்தியில் பெரிய
பங்கை கொண்டுள்ளனர். எனவே,
இந்த நாடுகள் இணைந்து செயல்படும்
போது, எதிர்காலம் மிகச்சிறந்ததாக
இருக்கும் என்று கூறினார்.

பிரிக்ஸ் நாடுகளின் வளம்

நிகழ்ச்சியில் ஸ்டெல்லா மேரீஸ்
கல்லூரியின் பன்னாட்டுத் துறைத்
தலைவர் ஆர்ஜி சந்தானம்
பேசியதாவது:-

பிரேசிலில் நடைபெற்ற பிரிக்ஸ்
2019 உச்சி மாநாடு, எதிர்கால
புத்தாக்கத்துக்கான பொருளாதார
வளர்ச்சியை மையமாக கொண்டு
நடத்தப்பட்டது. இதில், பருவ
நிலை மாற்றம், உணவுப்
பாதுகாப்பு, புதிய வளர்ச்சி வங்கி
உள்ளிட்டவை மையப்பொருள்களாக
விவாதிக்கப்பட்டது. முடிவாக,
தொழில்நுட்ப புத்தாக்க ஒத்துழைப்பை
வலுப்படுத்துவது, டிஜிட்டல்
பொருளாதாரத்துக்கு மாறுவது,
பயங்கர வாதத்தை கட்டுப்படுத்துவது
ஆகியவற்றை முன்னெடுக்க
முடிவெடுக்கப்பட்டுள்ளது.

பயங்கரவாதம் உலக
பொருளாதாரத்தில் 1 டிரில்லியன்
டாலரை பாதிக்கிறது என்று இந்திய
பிரதமர் மோடி எடுத்துக் கூறினார்.
மேலும், பிரிக்ஸ் நாடுகள் இந்தியாவில்
முதலீடுகளை செய்ய வேண்டும்
என்றும் கேட்டுக்கொண்டார்.
ஏனெனில், முதலீடுகள் செய்ய உகந்த
நட்பு நாடாக இந்தியா விளங்குகிறது
என்றும் கூறினார்.

பிரிக்ஸ் நாடுகளில் இந்தியாவும்,
சீனாவும் பல்வேறு வளங்களுடன்,
மக்கள் வர்த்தக வளங்கள் அதிகமாக
கொண்டுள்ளது. ரஷ்யா, பிரேசில்,
தென் ஆப்பிரிக்கா ஆகியவை
கனிம வளங்கள் உள்ளிட்ட
இயற்கை வளங்களை ஏராளமாக
கொண்டுள்ளன. எனவே, பிரிக்ஸ்
நாடுகள் இணைந்து, அடுத்த உச்சி
மாநாட்டுக்குள் 500 பில்லியன் டாலர்
வணிகத்தை முன்னெடுக்க வேண்டும்
என்று முடிவெடுக்கப்பட்டுள்ளது.
அதற்கு ஏற்ப, இந்தியாவில்
பல்வேறு திட்டங்களை, மத்திய
அரசு முன்னெடுத்து வருகிறது என்று
கூறினார்.

இந்த நிகழ்ச்சியில், தென்னிந்திய
வர்த்தக சபை தலைவர் கணபதி,
இந்தோரஷ்ய வர்த்தக சங்க செயலாளர்
தங்கப்பன் உள்ளிட்ட பல்வேறு துறை
வல்லுனர்கள், கல்லூரி மாணவிகள்
உள்ளிட்டோர் கலந்து கொண்டனர்.
மாணவர்கள் தங்கள் சந்தேகங்களை
கேட்டு தெளிவுபடுத்திக் கொண்டனர்.